

बिरुवा गाउँपालिकाको गाउँसभाको १९ औँ अधिवेशनमा
उपाध्यक्ष श्री भगवती शर्माज्यूले प्रस्तुत गर्नुभएको



बजेट वक्तव्य
आ.व. २०८३।०८४



गाउँसभामा प्रस्तुत मिति
२०८३।०३।१०

सभाका अध्यक्ष ज्यू,

नेपालको संविधान धारा २३० बमोजिम बिरुवा गाउँ कार्यपालिकाले आर्थिक वर्षको राजस्व र व्ययको अनुमान गाउँ सभामा पेश गर्ने व्यवस्था भए बमोजिम यस बिरुवा गाउँपालिकाको उपाध्यक्षको हैसियतले गाउँ सभाको १९ औं अधिवेशनमा आगामी आर्थिक वर्ष २०८३/०८४ को लागि बजेट प्रस्तुत गरिरहँदा गौरवको महसुस गरेको छु। यस महत्वपूर्ण अवसरमा मुलुकलाई संघीय लोकतान्त्रिक गणतन्त्रको युगमा ल्याउने क्रममा जीवन उत्सर्ग गर्नुहुने सम्पूर्ण महान सहिदहरू तथा राष्ट्रप्रति समर्पित दिवङ्गत आदरणीय व्यक्तित्वहरूमा भावपूर्ण श्रदाञ्जली अर्पण गर्दछु। राष्ट्रियता र स्वाधिनताको रक्षा गर्दै न्यायपूर्ण समाज निर्माण र समृद्धिको मार्गमा एकताबद्ध रहेका यस बिरुवावासी जनता र राजनीतिक नेतृत्व प्रति उच्च सम्मान प्रकट गर्दछु।

१. यस बिरुवा गाउँपालिकाले यस अघि ९ आर्थिक वर्षको बजेट तर्जुमा गरी पुर्ण रुपमा कार्यान्वयन भईसकेको छ। यस अवस्था सम्म आईपुग्दा संघ, प्रदेश र स्थानीय तहको समन्वय र सहकार्यबाट श्रोत, साधन र अवसरको अधिकतम परिचालन गर्दै समृद्धि तर्फ अघि बढ्ने आधारशिला तयार भएको छ। बिरुवा गाउँपालिकाको आवधिक योजनाले तय गरेको “समृद्ध बिरुवा, सुखी बिरुवावासी” दिर्घकालिन सोच हासिल गर्ने मार्गमा दृढताका साथ अघि बढेको अवस्थामा बिरुवा गाउँपालिकाले समेत सामाजिक न्याय सहितको तीव्र विकास, सुशासन सहितको जनउत्तरदायी स्थानीय सरकार र सभ्य, सुसंस्कृत एवं कर्तव्यनिष्ठ समाज निर्माण गर्दै पूर्ण लोकतन्त्र तथा समाजवाद उन्मुख स्थानीय अर्थव्यवस्था निर्माणका लागि बिरुवा गाउँपालिका प्रतिबद्ध छ।
२. गण्डकी प्रदेशमा अवस्थित यस बिरुवा गाउँपालिका प्राकृतिक श्रोत साधन, कृषि तथा पशुजन्य विकास, पर्यटनको विकासमा अद्वितीय सम्भावना रहेको गाउँपालिका हो। सोही अनुरूप बिरुवा गाउँपालिकाका जनताको जीवनस्तर वृद्धि र यस गाउँपालिका अन्तर्गत रहेका श्रोत साधनको अधिकतम तथा दिगो परिचालन तथा उपलब्ध अन्य अवसर र सम्भावनाहरूको उपयोग गरी पूर्वाधार विकासका साथसाथै आर्थिक सामाजिक विकासको निम्ति आधारशीला तयार भएको छ। चालु आर्थिक वर्षको बिरुवा गाउँपालिकाको नीति तथा कार्यक्रम र बजेट कार्यान्वयनबाट सुशासन, विकास र समृद्धिको आधारशिला निर्माण तथा बिरुवावासीको जीवनस्तरमा त्यसको सकारात्मक प्रतिफल देखिन थालेको छ। स्थानीय स्तरमा रोजगारीका अवसरहरू सिर्जना गरी गरिबी, विपन्नता, निरक्षरता र पछ्यौटेपनको अन्त्य गर्न गाउँपालिका प्रतिबद्ध रहेको छ। बिरुवा गाउँपालिका अन्तर्गत आधारभूत शिक्षा तथा प्राथमिक स्वास्थ्य सेवामा पहुँच र सामाजिक सुरक्षाको प्रत्याभूति सुनिश्चित हुँदै गएको छ।

अध्यक्ष महोदय,

अब म आगामी आर्थिक वर्षको लागि योजना तथा कार्यक्रमहरूको तर्जुमा गर्दा अपनाइएका मुख्य मुख्य आधार तथा विधिहरूको यहाँहरू समक्ष संक्षेपमा विवेचना गर्न चाहन्छु ।

३. नेपालको केन्द्रीकृत शासन व्यवस्थालाई संघीय शासन व्यवस्थामा रूपान्तरण गर्ने गरी नेपालको संविधान जारी भई लागू भएको हामीहरू सबैलाई विदितै छ। सोही शिलशिलामा केन्द्रमा रहेका अधिकार स्थानीय सरकारहरूमा हस्तान्तरण भईरहेको विद्यमान अवस्था छ। स्थानीय सरकारहरूको गठन पश्चात प्रत्येक वर्ष असार १० गते भित्र स्थानीय सरकारहरूले आगामी आर्थिक वर्षका लागि नीति, योजना तथा कार्यक्रमरू आ-आफ्नो सभामा पेश गर्नु पर्ने कानूनी व्यवस्था भएकोले आज मिति

२०८३।०३।१० गते बसेको गाउँ सभाको १९ औं अधिवेशनको तेस्रो बैठकमा आगामी आ.व. २०८३।८४ को बजेट तथा कार्यक्रम प्रस्तुत गर्न अनुमति चाहान्छु ।

४. आगामी आर्थिक वर्षका लागि बस्तीस्तरबाट योजना तथा कार्यक्रमहरू तयार भई वडा समितिहरूले ती योजना तथा कार्यक्रमहरूलाई विषयगत समितिको बैठकमा समेत छलफल भई प्राथमिकीकरण गरी बजेट तथा कार्यक्रम तर्जुमा समितिमा पठाउने व्यवस्था मिलाइएको छ। सो कार्यपूर्व गाउँपालिकाले संघ तथा प्रदेश सरकारबाट यस गाउँपालिकाको लागी समानीकरण, सशर्त, विशेष, समपुरक अनुदान र राजश्व बाँडफाँड मार्फत आगामी आ.व. को लागि बजेट सिमा उपलब्ध गराएको थियो। उपाध्यक्षको संयोजकत्वमा रहेको राजश्व परामर्श समितिबाट करका दरहरू सहित आगामी आर्थिक वर्षका लागि आन्तरिक आयको प्रक्षेपण भएको छ। श्रोत अनुमान समितिको आन्तरिक आय प्रक्षेपण तथा संघ तथा प्रदेश सरकारबाट प्राप्त बजेट सिमाको दायरामा रही गाउँपालिकाका अध्यक्षको संयोजकत्वमा रहेको श्रोत अनुमान तथा बजेट सीमा निर्धारण समितिले आगामी आर्थिक वर्षका लागि कूल सिमा निर्धारण गरेको छ। गाउँ कार्यपालिकामा बजेट निर्माणका लागि विभिन्न विषयगत समितिहरू तथा विषयगत क्षेत्र समूहहरूको गठन गरिएको छ। वडा स्तरबाट प्राथमिकीकरण गरी पठाएका योजनाहरूलाई कार्यपालिका अन्तर्गतका विभिन्न समितिहरू तथा समूहहरूमा छलफल गरी प्राप्त सुझावहरूलाई समेत समेटी बजेट तथा कार्यक्रम तर्जुमा समितिबाट आगामी आर्थिक वर्षको लागि बजेट तर्जुमा गरी कार्यपालिकाको बैठकबाट पारित भई छलफलका लागि आजको यस गरिमामय सभामा पेश गरिएको छ ।

५. आगामी आर्थिक वर्षको बजेट तथा कार्यक्रम तयार पार्दा निम्नानुसारका कानून/ नीति तथा दस्तावेजहरूको सहयोग लिइएको छ।

- नेपालको संविधान
- नेपाल सरकारको सोह्रौ योजना ।
- बिरुवा गाउँपालिकाको आवधिक योजना (२०८०/८१-२०८४/८५)
- स्थानीय सरकार सञ्चालन ऐन, २०७४
- सार्वजनिक खरिद ऐन, २०६३ र नियमावली, २०६४
- बिरुवा गाउँपालिकाको सार्वजनिक खरिद नियमावली, २०७६
- स्थानीय तहको वार्षिक योजना, बजेट तर्जुमा दिग्दर्शन (परिमार्जित), २०७८
- संघीय सरकार तथा गण्डकी प्रदेश सरकारको आर्थिक वर्ष २०८३/०८४ को वार्षिक नीति तथा कार्यक्रम
- नेपाल सरकार तथा गण्डकी प्रदेश सरकारको आर्थिक वर्ष २०८३/०८४ को बजेट वक्तव्य
- बिरुवा गाउँपालिकाको आर्थिक वर्ष २०८३/०८४ को नीति तथा कार्यक्रम
- बिरुवा गाउँपालिकाको मध्यमकाली खर्च संरचना २०८३/०८४-२०८५/०८६
- बिरुवा गाउँपालिकाको त्रिवर्षीय मध्यमकालीन खर्च संरचना
- बिरुवा गाउँपालिकाको आयोजना बैक २०८२
- नेपाल सरकारले बेला बेला गरेका नीतिगत निर्णयहरू
- दिगो विकास लक्ष्यहरू
- बजेट तर्जुमा लगायत प्रचलित नेपाल कानूनका सान्दर्भिक दफा तथा नियमहरू ।

अध्यक्ष महोदय

६. अब म चालु आ.व.को बजेट कार्यान्वयनको बारे विवेचना गर्न चाहान्छु । मध्यपूर्वको इरान अमेरिका युद्ध विश्व बजारमा प्रेट्रोलियम पदार्थमा भएको मुल्य बृद्धिले दैनीक उपभोग्य र निर्माण सामग्रीको मुल्यमा उच्च बृद्धि हुदा नेपालको बजार प्रणाली समेत त्यसबाट प्रभावित हुँदा बिरुवा गाउँपालिकाको विकास तथा निर्माण समेत त्यसबाट प्रभावित हुन पुग्यो । विश्व अर्थतन्त्रमा मुल्य बृद्धिको कारणबाट विश्व अर्थतन्त्र ३.१ प्रतिशतले मात्र विस्तार हुने प्रक्षेपण अन्तराष्ट्रिय मुद्रा कोषले गरेको छ । नेपालको अर्थतन्त्र २०८३/२०८४ मा ७ प्रतिशतले विस्तार हुने अनुमान तथा प्रक्षेपण संघीय अर्थ मन्त्रालयले गरेको छ ।
७. बिरुवा गाउँपालिकाको मुख्य प्रशासकीय भवन निर्माण सम्पन्न भई सेवा प्रवाहमा थप सरलीकृत तथा चुस्तदुरुस्त भएको छ । यस आर्थिक वर्षमा बिरुवा गाउँ कार्यपालिका र अन्तर्गतका वडा कार्यालयका काम कारवाहीलाई सुचना प्रविधि मैत्री बनाउने कार्यमा अत्यन्तै सफलता प्राप्त भएको छ । आन्तरिक कर संकलन कार्यको निम्ति पुर्ण रूपले अनलाईन वेब बेसमा आधारित सफ्टवेयर जडान गरी सम्बन्धित कर्मचारीलाई तालिम समेत प्रदान गरी सञ्चालनमा ल्याईएको छ । लेखा प्रणालीलाई थप व्यवस्थित बनाउदै भुक्तानी प्रकृत्यामा सुत्र प्रणाली मार्फत विद्युतीय कारोबार (EFT) संचालनमा ल्याईएको छ । साथै सामाजिक सुरक्षा भत्ता समेत विद्युतीय कारोबार (EFT) मार्फत गरि विद्युतिय शासनको अवधारणा अवलम्बन गरिएको छ ।
८. यस गाउँपालिका अन्तर्गत आधारभुत शिक्षा, प्राथमिक स्वास्थ्य सेवाको सुनिश्चितताको निम्ति यथेष्ट कार्यक्रम कार्यान्वयनमा ल्याईएको छ । मगर समुदायको बाहुल्यता रहेको यस गाउँपालिकामा मगर भाषाको संरक्षण र पुस्तान्तरणको लागी कक्षा १-५ सम्मको मगर भाषाको पाठ्यक्रम निर्माण अन्तिम चरणमा पुगेको छ । बिरुवा गाउँपालिका वडा नं ६ चिन्नेवासमा बिरुवा आधारभूत अस्पतालको स्थापना गरी स्वास्थ्य सेवा प्रवाह र पालिका भित्रका अन्य स्वास्थ्य चौकीमा ल्याव स्थापना गरी स्वास्थ्य सेवालाई थप प्रभावकारी बनाईएको छ । वडा नं. ३ स्थित खाली र वडा नं. ८ स्थित तर्लेमा स्वास्थ्य सेवा केन्द्र स्थापना गरि स्वास्थ्य क्षेत्रमा जनताको पहुँच अझ सरल र सहज बनाईएको छ ।
९. पशु तथा कृषि विकास सम्बन्धि कार्यक्रमहरु, उपाध्यक्ष महिला उद्यमशील कार्यक्रम, युवा सीप विकास तथा रोजगार प्रवर्द्धन कार्यक्रम, प्रधानमन्त्री रोजगार कार्यक्रम सँग बिरुवा गाउँपालिकाले साझेदारी गर्दै रोजगारी सृजना गरिएको छ ।
१०. पर्यटनको विकास गरी यस गाउँपालिकालाई पर्यटकीय गन्तव्यको रूपमा विकास गर्न योजना सञ्चालनमा ल्याईएको छ । यसै गाउँपालिकाको पर्यटकीय सम्भावना भएको मनकामना मन्दिरको पुनर्निर्माणको कार्यलाई अगाडी बढाउदै पर्यटन प्रवर्द्धनको लागि उक्त मन्दिर नजिकै गहते मनकामना र सपाउदे होमस्टे सञ्चालनमा आएको छ ।
११. यस आ.व.मा अति विपन्न परिवार, दलित, आदिवासी जनजाती, महिला बालबालिका, जेष्ठ नागरिक लक्षित कार्यक्रम सञ्चालनमा ल्याईएको छ ।

अध्यक्ष महोदय,

अब म आर्थिक वर्ष २०८३/०८४ को बजेटका उद्देश्य तथा प्राथमिकताहरु यस सभा समक्ष पेश गर्दछु ।

बजेटका उद्देश्यहरु:

- क. स्वास्थ्य, शिक्षा, यातायात, वातावरण संरक्षण लगायतका नागरिकका मौलिक हकहरूको परिपुर्ति गर्दै बिरुवा गाउँपालिका बासिको जीवनस्तरमा गुणात्मक सुधार ल्याउने ।
- ख. गाउँपालिकामा उपलब्ध सिमित स्रोत, साधन, जनशक्ति तथा क्षमताको अधिकतम सदुपयोग गर्दै सामाजिक न्याय सहितको समतामूलक समाजको निर्माण गर्ने ।
- ग. आधारभूत भौतिक, सामाजिक तथा आर्थिक पूर्वाधारहरूको विकास गरि "समृद्ध बिरुवा, सुखि बिरुवाबासी" को लक्ष्य हासिल गर्ने ।

बजेटका उदेश्यहरू हासिल गर्न तपसिल बमोजिमका प्राथमिकताहरू निर्धारण गरेको छु ।

- क. कृषक, कृषक समूह तथा सहकारीहरूको परिचालन मार्फत कृषिको व्यावसायीकरण गरि कृषिजन्य उत्पादनमा आत्मनिर्भर बनाउने ।
- ख. युवा परिचालन, उद्यमशिलताको विकास, साझेदारी तथा स्वरोजगारका कार्यक्रम मार्फत रोजगारी अभिवृद्धि गर्ने ।
- ग. गाउँपालिकालाई जिल्ला सदरमुकाम जोड्ने र गाउँपालिकालाई वडा कार्यलयसंग जोड्ने रणनीतिक महत्वका सडक पूर्वाधारको विस्तार र संरक्षण गर्ने ।
- घ. स्वास्थ्य संस्थाहरूको स्थापना, स्तरोन्नती, पूर्वाधार विकास र आवश्यक जनशक्तिको व्यवस्था गरि गुणस्तरीय स्वास्थ्य सेवा प्रदान गर्ने ।
- ङ. विद्यालयहरूको भौतिक पूर्वाधारको सुधार, प्रविधिमैत्री शिक्षण सिकाईको प्रवर्द्धन तथा निरन्तर अनुगमन निरीक्षण मार्फत गुणस्तरीय शिक्षाको प्रदान गर्ने ।
- च. सार्वजनिक सेवा प्रवाहको लागि आवश्यक भौतिक पूर्वाधार, सुचना प्रविधि र तालिमको व्यवस्था गरि सार्वजनिक सेवालाई छिटो, छरितो, गुणस्तरीय र पारदर्शी बनाई सुशासन प्रवर्द्धन गर्ने ।
- छ. समाजमा बञ्चितकरणमा परेका वर्ग, क्षेत्र र समुदायलाई सम्बोधन हुने गरि सामाजिक सुरक्षा तथा पूर्वाधारहरू विकास गरि गरिवी निवारणमा सहयोग पुर्याउने ।
- ज. सडक, खानेपानी, पुल, भवन जस्ता पूर्वाधारहरूको निर्माण गरी आर्थिक विकास र समृद्धि हासिल गर्ने ।

अध्यक्ष महोदय,

१२. अब म चालु आर्थिक वर्ष २०८२।८३ को हालसम्म भएको आय-व्ययको विवरण पेश गर्न अनुमति चाहान्छु । चालु आर्थिक वर्षमा नेपाल सरकार सशर्त अनुदान तर्फ रु २३ करोड ४४ लाख प्राप्त हुने अनुमान गरिएकोमा रु २२ करोड ८४ लाख प्राप्त भएको छ । चालु आर्थिक वर्षमा गत आर्थिक वर्षबाट खर्च नभई हस्तान्तरण भएको रकम रु २ करोड १५ लाख ३१ हजार प्राप्त भएको छ । त्यस्तै नेपाल सरकार समानीकरण अनुदान तर्फ रु ८ करोड ४६ लाख, संघीय सरकार राजश्व बाँडफाँड तर्फ रु ७ करोड २० लाख, गण्डकी प्रदेश समानीकरण अनुदान तर्फ रु १ करोड ०६ लाख ७० हजार, गण्डकी प्रदेश सवारी साधन कर बाँडफाँड तर्फ रु ७२ लाख ०२ हजार, संघीय समपूरक अनुदान तर्फ रु १ करोड २२ लाख, संघीय विशेष अनुदान तर्फ रु १ करोड २९ लाख, गण्डकी प्रदेश समपूरक अनुदान तर्फ ६० लाख र गण्डकी प्रदेश विशेष अनुदान तर्फ रु ४० लाख प्राप्त हुने अनुमान गरेकोमा सोही अनुसार अनुदानहरू प्राप्त भई रहेता पनि नेपालको अर्थतन्त्रमा देखिएको विभिन्न वित्तीय समस्याहरूका कारणले गर्दा संघ तथा प्रदेश सरकारको वित्तीय समानीकरण

- अनुदान तर्फको करिब ९.३४ प्रतिशत रकम कटौती भएको र संघीय तथा प्रदेश सरकारबाट प्राप्त हुने राजश्व वाडँफाड तर्फको रकम अनुमान गरे अनुसारको सबै रकम प्राप्त हुने अवस्था देखिदैन ।
१३. जेष्ठ नागरिक दीर्घ सेवा सम्मान र सामाजिक सुरक्षा कार्यक्रमको लागि १० करोड ५५ लाख ९२ हजार, गरिब सँग विश्वेश्वर कार्यक्रमको लागि ४ लाख १५ हजार अनुदानहरू प्राप्त भएका छन् । यसरी अन्य अनुदान तर्फ कुल १० करोड ६० लाख ७ हजार रकम प्राप्त भएको छ ।
१४. अब म यस आर्थिक वर्षमा हुने व्ययको अनुमान पेश गर्न अनुमति चाहन्छु । यस वर्षमा सशर्त अनुदान र अन्य अनुदानमा प्राप्त भएको बजेट अन्तरसरकारी वित्तीय हस्तान्तरण सहित जम्मा रु ४८ करोड ७१ लाख ५२ हजार मध्ये चालु तर्फ ३५ करोड २२ लाख ५० हजार र पुँजीगत तर्फ १३ करोड ४९ लाख २ हजार विनियोजन भएकोमा हालसम्म चालु तर्फ रु २३ करोड ६८ लाख ४ हजार खर्च भएको छ, जुन ६७.२३ प्रतिशत हुन आउँछ । त्यस्तै हाल सम्ममा पुँजीगत तर्फ रु ६ करोड ८६ लाख ३ हजार खर्च भएको छ, जुन विनियोजित रकमको ५०.८५ प्रतिशत हुन आउँछ । त्यस्तै चालु /पुँजीगत गरी जम्मा रु ३० करोड ५४ लाख ८ हजार खर्च भएको छ, जुन कुल विनियोजित रकमको ६३.६९ प्रतिशत हुन आउँछ ।
१५. चालु आ.व.मा संघीय सरकारको समपुरक अनुदान रु. १ करोड २२ लाख र गाउँपालिकाको रु. ४९ लाख गरि रु. १ करोड ७१ लाखको ललाड तर्ले कुसुमभन्ज्याङ सडक कालोपत्रे योजना ठेक्का प्रकृया मार्फत सम्झौता भई कार्यान्वयन हुने चरणमा रहेको, संघीय विशेष अनुदानको शैक्षिक गुणस्तर अभिवृद्धि कार्यक्रमका लागि रु. १ करोड २९ लाख लागत अनुमान तयार भई ठेक्का प्रकृया मार्फत सम्झौता गरी कार्य सम्पन्न हुने अवस्थामा रहेको छ । प्रदेश समपुरक अनुदानको रु. ६० लाख र गाउँपालिकाको रु २६ लाख गरि रु. ८६ लाख बजेटमा भुवान चिन्नेवास राम्कीथुम्की सडक लगायतका योजनाहरूको ठेक्का प्रकृया मार्फत सम्झौता भई निर्माण कार्य अन्तिम चरणमा पुगेको छ । यसैगरी पालिकाले छनौट गरेका रणनीतिक सडकहरूमा पालिकाले आफ्नो बजेट मार्फत विभिन्न रणनीतिक महत्वका सडकहरूलाई प्राथमिकता दिई निर्माण कार्य अगाडी बढाइरहेको छ ।
१६. आयोजनाको आवश्यकता, महत्व र त्यसबाट प्राप्त हुने उपलब्धिको आधारमा योजनाहरूको प्राथमिकता निर्धारण गरि सोको आधारमा बजेट व्यवस्था र कार्यान्वयनको लागि आवधिक योजना तथा विषय क्षेत्रगत योजना निर्माण गरि योजनाबद्ध, मापनयोग्य, सूचकमा आधारीत विकास गर्ने नीति अनुरूप बिरुवा गाउँपालिकाको आवधिक योजना बनाई कार्यान्वयन गरिएको छ । आवधिक योजना र वार्षिक योजना तथा कार्यक्रम बिच तादताम्यता कायम गर्न मध्यमकालिन खर्च संरचना समेत निर्माण गरि आवधिक योजनाको लक्ष्य पुरा गर्ने दिशामा वार्षिक बजेटलाई केन्द्रित गरिएको छ । साथै गाउँपालिकाको कृषि, शिक्षा, स्वास्थ्य, पर्यटन लगायतका सबै तथाडकहरू संकलनतथा विश्लेषण गरी तथाडकमा आधारित विकास र कार्य सम्पादन गर्नको लागि तयार भएको गाउँपालिकाको डिजिटल प्रोफाईल अद्यावधिक गरिएको छ, जसलाई आगामी आर्थिक वर्षहरूमा निरन्तर अद्यावधिक गर्दै लगिने छ ।

अध्यक्ष महोदय,

१७. अब म यस गरिमामय सभामा आगामी आर्थिक वर्ष २०८३/०८४ को लागि अनुमानित आय व्यय पेश गर्ने अनुमति चाहन्छु । आगामी आर्थिक वर्षको लागि अनुमानित कूल बजेट रु. ५१ करोड ६२ लाख ६८ हजार कायम हुने प्रारम्भिक अनुमान छ । जस मध्ये नेपाल सरकारबाट वित्तीय

समानीकरण अनुदान तर्फ ८ करोड ५५ लाख, नेपाल सरकारबाट सशर्त अनुदान तर्फ २४ करोड ५७ लाख, संघीय राजश्व बाँडफाँड तर्फ ७ करोड ४७ लाख ३४ हजार, प्रदेश वितीय समानीकरण अनुदान तर्फ १ करोड ०६ लाख ७३ हजार, प्रदेश राजश्व बाँडफाँड तर्फ ७४ लाख ७४ हजार, प्रदेश समपुरक अनुदान तर्फ रु. ६० लाख, प्रदेश विशेष अनुदान रु ४० लाख, संघीय विशेष अनुदान तर्फ रु ९८ लाख र संघीय समपुरक तर्फ २ करोड २९ लाख यस आ.व. मा बचत रु ३ करोड ८६ लाख र आन्तरिक आयश्रोत तर्फ १ करोड ०८ लाख १३ हजार रकम प्राप्त हुने अनुमान गरिएको छ। झट्ट हेर्दा आन्तरिक आयश्रोतको प्रक्षेपण केही महत्त्वाकांक्षी देखिएतापनि यसलाई सार्थक बनाउन सबै गाउँपालिकाबासी लाई हार्दिक अनुरोध गर्दछु। साथै आगामि आ.व. देखी आन्तरिक आयमा वृद्धि गर्न राजश्व सुधार कार्ययोजनाले औल्याएका क्षेत्रमा गरेको दायरा बिस्तार गर्दै लैजानेछु।

१८. आगामी आर्थिक वर्षका लागि चालू खर्च तर्फ कूल रु. ३५ करोड ९७ लाख ६१ हजार प्रस्ताव गरेको छु। यो कुल बजेटको ६९.६८% हुन आउछ। यस मध्येबाट गाउँपालिका अन्तर्गत रहेका सम्पूर्ण कर्मचारीहरू र शिक्षकहरूको तलब भत्ता तथा कार्यालय सञ्चालन खर्च समेत प्रस्ताव गरिएको छ। साथै चालु खर्च तर्फ नै जनप्रतिनिधिहरूको सेवा सुविधा समेत प्रस्ताव गरिएको छ।
१९. आगामी आर्थिक वर्षका लागि पुँजीगत खर्च तर्फ आर्थिक विकास क्षेत्रमा १३.३३ प्रतिशत, सामाजिक विकास क्षेत्रमा २६.८५ प्रतिशत, भौतिक पूर्वाधार विकास क्षेत्रमा ५१.४७ प्रतिशत, वन वातावरण तथा विपद व्यवस्थापनमा ४.१४ प्रतिशत, संस्थागत विकास तथा सेवा प्रवाह क्षेत्रमा ४.२१ प्रतिशत गरी कूल रु. १५ करोड ६५ लाख ०७ हजार रकम विनियोजन गरेको छु। यो कुल बजेटको ३०.३२% हुन आउछ।
२०. आगामी आर्थिक वर्षमा थुप्रै योजनाहरू संघ र प्रदेश सँगको सहकार्यमा सम्पन्न हुनेछन्। त्यस्ता ठूला खालका योजनाहरूमा संघ/ प्रदेश तथा स्थानीय तहको लागत साझेदारी रहने छ। लागत साझेदारीका आयोजनाहरू सम्पन्न गर्नका लागि छुट्टै समपुरक कोषमा रु २ करोड ५९ लाख बजेट प्रस्ताव गरेको छु।
२१. गाउँपालिकाको योजना निर्माण प्रकृत्यालाई विकेन्द्रीत तथा वडाहरूलाई समेत विकास योजनाहरू छनौट गर्न स्वायत्तता मिलोस भनी प्रत्येक वडालाई न्युनतम रु ३५ लाख देखी अधिकतम रु ४२ लाखका दरले आयोजना तथा कार्यक्रम छनौट गर्ने व्यवस्था मिलाईएको छ। ती आयोजना तथा कार्यक्रमहरूको लागि कूल रु. ३ करोड ०२ लाख बजेट विनियोजन गरेको छु। प्रत्येक वडालाई उपलब्ध भएको श्रोत सुनिश्चितताबाट प्राप्त आयोजनालाई अनुसुचीमा संलग्न गरेको छु।

भवन पूर्वाधार

२२. ३ नं. वडा कार्यालय र १ नं. वडाको भवन निर्माण सम्पन्न गर्ने गरी आवश्यक बजेट व्यवस्था गरेको छु। साथै आगामि आर्थिक वर्षमा २ र ७ नं. वडा कार्यालय भवन निर्माणको लागि आवश्यक बजेट व्यवस्था गरेको छु। पालिका र वडा कार्यालय भवन निर्माण र मर्मतको लागि जम्मा रु. ६८ लाख विनियोजन गरेको छु। विपन्नताको कारणबाट हाल सम्म पनि खरको छाना विस्थापन गर्न नसकेका व्यक्तिहरूको फुसको छाना विस्थापन गर्न रु. १५ लाख बजेट विनियोजन गरेको छु।

सडक पूर्वाधार

२३. बिरुवा गाउँपालिकालाई जिल्ला र प्रदेश सदरमुकाम जोड्ने रणनीतिक प्राथमिकताको राडखोला धोवादी बिरुवा सडकको राडखोला धोवादी खण्ड ६.२ कि.मी. कालोपत्रे सहित स्तरोन्नती भैसकेको छ। ज्याग्दी खोलाको गैरीघाट मोटरेवल पुल र बास्ताराखोला राउसेघाट मोटरेवल पुल निर्माण सम्पन्न भएका छन्। साथै गाउँपालिकाको केन्द्रबाट वडा कार्यालय जोड्ने गाउँपालिकाका रणनीतिक सडकहरु बाह्रै महिना यातायात संचालन गर्न ललाड तर्ले कुसुमभञ्ज्याङ सडकका लागि रु २ करोड ७९ लाख, बेलघारी मेथाभुरुङ सपाउँदै सडक स्तरोन्नती रु. १ करोड ४३ लाख, भन्ज्याङ बाहु बिरुवा सडक स्तरोन्नती रु ८६ लाख, खाली बिरुवा सडकका लागि रु ३० लाख, बिरुवा शिखरशिंहं दह सडक स्तरोन्नतीका लागि रु २२ लाख, बाह्रहाते मनकामना सडकका लागि रु १५ लाख विनियोजन गरेको छु। साथै वडा कार्यालयबाट कम्तिमा १ वटा वडाको रणनीतिक सडक छनौट गरी प्रत्येक रणनीतिक सडकका लागि कम्तिमा रु ५ लाख बजेट विनियोजन गर्ने व्यवस्था मिलाएको छु। साथै अन्य सहायक सडक निर्माण, विस्तार तथा स्तरोन्नतिको निम्ति आवश्यक बजेटको व्यवस्था मिलाएको छु।

२४. जनताको योजना जनताकै साझेदारी कार्यक्रम संचालन अन्तर्गत बिरुवा गाउँपालिका भित्रका सामुदायिक भवन निर्माणका लागि पूर्वाधार साझेदारी कार्यक्रममा रु. ५० लाख बजेट विनियोजन गरेको छु।

कृषि तथा पशुपंक्षि विकास

२५. बिरुवा गाउँपालिकाको समग्र विकासका लागि कृषि, पर्यटन र पूर्वाधार क्षेत्रको विकास नै पहिलो शर्त हो । त्यसैले कृषि क्षेत्रको प्रवर्द्धन तथा परम्परागत कृषि प्रणालीमा आधुनिक प्रविधिको प्रयोग गरी कृषि क्षेत्रको विकासमा टेवा पु-याउने कार्यक्रमहरु लागू गर्ने प्रस्ताव गरेको छु। वडा स्तरबाट श्रोत सुनिश्चित भएका कार्यक्रमहरुलाई निरन्तरताको लागि बजेटको व्यवस्था गरेको छु। कृषि कार्यक्रम को लागि रु १० लाख, बजेटको प्रबन्ध मिलाएको छु। वास्तविक कृषकहरुको पहिचान गरी कृषि उत्पादनलाई थप प्रभावकारी बनाउन कृषक अनुदान मा रु. १० लाख, ५० प्रतिशत अनुदानमा कृषि विउविजन वितरण, अध्यक्ष उत्कृष्ट कृषक पुरस्कार, साथै पशु औषधी तथा कार्यक्रमको निम्ति आवश्यक बजेटको व्यवस्था मिलाएको छु।

पर्यटन

२६. बिरुवा गाउँपालिकामा पर्यटक आगमनलाई प्रवर्द्धन गर्न विशेष कार्यक्रमको प्रस्ताव गरेको छु। पर्यटन पर्वद्धन कार्यक्रमका लागि आवश्यक बजेट विनियोजन गरेको छु।

शिक्षा

२७. बिरुवा गाउँपालिकाको शिक्षालाई गुणस्तरीय, प्रतिस्पर्धी, व्यावसायिक बनाउन आवश्यक बजेट विनियोजन गरेको छु। यस वर्ष नमुना बाल विकास केन्द्र स्थापनालाई निरन्तरता दिदै आवश्यक बजेटको व्यवस्था गरेको छु।

२८. हामी बनाउछौं हाम्रो बिद्यालय राम्रो बिद्यालय” अभियान सञ्चालन गरि सबै गाउँबासिलाइ सामुदायिक बिद्यालयको विकासको लागि जवाफदेही, जिम्मेवार र उत्प्रेरित गर्न आवश्यक व्यवस्था गरेको छु।

२९. माध्यमिक तहसम्मको शिक्षाको व्यवस्थापनको अधिकार तथा कर्तव्य स्थानीय तहको हो। आगामी वर्षमा विद्यालय शिक्षालाई सूचना प्रविधिमैत्री बनाउन आवश्यक व्यवस्था मिलाएको छु। विद्यार्थीलाई

प्रोत्साहन गरि पोषणयुक्त खाजा व्यवस्था गर्न कक्षा १-५ सम्मका विद्यार्थीलाई संघीय सरकारले तोकेको दरमा वृद्धि गर्न दिवा खाजा मा रु. ७ लाख बजेट विनियोजन गरेको छु। आदिवासी जनजातीको बाहुल्यता रहेको यस गाउँपालिकामा उनीहरूको भाषा संस्कृति संरक्षणको निम्ति जनप्रिय पिपलभङ्गाड आ.वि., बाहुँमा मगर भाषा कक्षा सञ्चालनको निरन्तरताको व्यवस्था मिलाएको छु। साथै अन्य विद्यालयको क्षमता वृद्धि तथा शैक्षिक गुणस्तर अभिवृद्धिको निम्ति आवश्यक बजेट व्यवस्था मिलाएको छु। विद्यालय सँग सम्बन्धीत विभिन्न तालिमको लागि बजेटको व्यवस्था मिलाएको छु। साथै विद्यार्थीलाई अतिरिक्त बाह्य क्रियाकलापमा समेत सक्रिय गराउन तथा उत्कृष्ट शिक्षक, विद्यार्थी तथा विद्यालयलाई प्रोत्साहनका लागि आवश्यक बजेटको व्यवस्था मिलाएको छु।

भाषा तथा संस्कृति

३०. बिरुवा प्रज्ञा प्रतिष्ठानलाई अझ व्यवस्थित र सकृय बनाउदै स्थानीय कला, धर्म, भाषा- संस्कृति प्रवर्द्धनको लागि आवश्यक बजेटको व्यवस्था गरेको छु।

स्वास्थ्य

३१. बिरुवा गाउँपालिका वडा नं. ६ स्थित चिन्नेवासमा संचालित पालिकास्तरिय बिरुवा आधारभूत अस्पताल सञ्चालन तथा व्यवस्थापनका लागि रु. १ करोड ४८ लाख रुपैया विनियोजन गरेको छु। यस गाउँपालिका अन्तर्गत सबै स्वास्थ्य चौकीमा अति आवश्यक औषधिहरूको सहज उपलब्धता हुने गरि बजेट विनियोजन गरेको छु। साथै आकस्मिक रूपमा बिरामीलाई उच्च स्तरको स्वास्थ्य केन्द्रमा लैजानको निम्ति एम्बुलेन्स संचालनमा आई सेवा प्रवाह गरिरहेको छु। महिला स्वास्थ्य स्वयं सेविकालाई प्रोत्साहनका लागि रु ९ लाख साथै सरसफाई कार्यक्रमको निम्ति आवश्यक बजेट व्यवस्था मिलाएको छु।

अध्यक्ष महोदय,

महिला बालबालिका तथा जेष्ठ नागरिक

३२. लक्षित वर्गको क्षमता विकास, सामाजिक उत्थान, समावेशीकरण, लक्षित कार्यक्रमको निम्ति बजेटको व्यवस्था गरेको छु। दलित वर्ग, अशक्त अपाङ्ग, जेष्ठ नागरिक, आदिवासी जनजाती, लैङ्गिक रूपमा पिछडिएको वर्ग, महिला विकास तथा बालबालिका सम्बन्धि कार्यक्रमको निम्ति आवश्यक बजेटको व्यवस्था मिलाएको छु। साथै पालिका भित्रका अभिभावक विहिन बालबालिकाहरूको अभिभावकत्व गाउँपालिकाले ग्रहण गरी कक्षा १२ सम्मको निशुल्क शिक्षाको व्यवस्था मिलान आवश्यक बजेटको व्यवस्था गरेको छु।

युवा तथा खेलकुद

३३. युवा वर्गमा उद्यमशिलता जागृत गराउनको निम्ति युवा आयआर्जन कार्यक्रम र युवा स्वरोजगार कार्यक्रमको निम्ति आवश्यक बजेट व्यवस्था मिलाएको छु। प्रधानमन्त्री रोजगार कार्यक्रमलाई स्थानीय तहका योजना तथा कार्यक्रममा आबद्ध गर्दै लैजान आवश्यक व्यवस्था मिलाईनेछ। खेलकुद विकास को निम्ति अध्यक्ष कप खेलकुद तथा विद्यालय स्तरीय स्काउट कार्यक्रम समेत गरी रु १२ लाख र राट्रपति रनिङ शिल्ड प्रतियोगिताको निम्ति रु ५ लाख बजेट व्यवस्था गरेको छु। विभिन्न खेल मैदान निर्माण र स्तरोन्नतीको लागि आवश्यक बजेट व्यवस्था गरेको छु।

श्रम रोजगार

३४. राष्ट्रिय रोजगार कार्यक्रम मार्फत बेरोजगार सूचीमा सूचीकृत व्यक्तिहरूलाई १०० दिन बराबरको रोजगारी प्रदान गरिएको छ। उक्त कार्यक्रममा साझेदारीको लागि रु. १० लाख ४७ हजार बजेट व्यवस्था गरेको छ। अनौपचारिक क्षेत्रका रहेका श्रमिक तथा कामदारलाई र करार सेवामा कार्यरत कर्मचारीहरूलाई सामाजिक सुरक्षा कोषमा आवद्धता गर्नको लागि रु. ४५ लाख बजेट व्यवस्था गरेको छ।

संस्थागत सुशासन र सेवा प्रवाह

३५. गाउँपालिका लगायत अन्तर्गतका कार्यालयमा कर्मचारी दरबन्दी व्यवस्थापन गर्न O & M Survey भई सांगठनिक पुर्नसंरचना गरिएको छ। साथै आगामी आ.व.मा कर्मचारी / जनप्रतिनिधि क्षमता विकास तालिमका लागि आवश्यक बजेटको व्यवस्था गरेको छ।

३६. कार्यालयका काम कार्बाहीलाई सुचना प्रविधिमैत्री बनाई विद्युतीय सुशासन अभिवृद्धि गर्नको निम्ति आवश्यक बजेट व्यवस्था मिलाएको छ।

३७. जनताका गुनासाहरु प्रत्यक्ष रुपमा सम्बोधन गर्ने प्रयोजनको निम्ति जनतासँग जनप्रतिनिधी कार्यक्रम सञ्चालनमा ल्याउन आवश्यक व्यवस्था मिलाएको छ। साथै योजना संचालनमा सहयोग होस भन्ने उदेश्यले उपभोक्ता समितिलाई तालिमको व्यवस्थाको लागि बजेटको व्यवस्था मिलाएको छ।

३८. कर्मचारीको मनोबल बृद्धि गरी सेवा प्रवाहमा गुणस्तरियता, शिघ्रता कायम गर्न नेपाल सरकारले वृद्धि गरेको तलवमानलाई आवश्यक बजेट व्यवस्था गरेको छ। साथै समान पदको समान तलब स्केल कायम गरी स्वास्थ्य तर्फ सहायक पाँचौको मासिक रु ३० हजार, चौथो तहको रु २८ हजार, गरिवसंग विशेषकर कार्यक्रम अन्तर्गत कार्यरत सामाजिक परिचारिकाको रु २५ हजार, कार्यालय सहयोगीको रु २५ हजार र शर्त अनुदानमा संचालित कार्यक्रम अन्तर्गत कार्यरत कर्मचारीहरूलाई विनियोजित बजेटको सिमाभित्र रही कार्यान्वयनमा ल्याउने व्यवस्था गरेको छ।

विपद् व्यवस्थापन

३९. प्रकोप व्यवस्थापनको लागि रु १० लाख र आकस्मिक परिस्थितिजन्य निर्माण उद्धारको लागि रु १० लाख बजेटको व्यवस्था मिलाएको छ।

अध्यक्ष महोदय,

४०. आगामी आर्थिक वर्षका लागि क्षेत्रगत रुपमा प्रस्तावित आयोजना तथा कार्यक्रमहरूलाई छुट्टाछुट्टै अनुसूचीमा प्रस्तुत गरेको छ। विस्तृत विवरण अनुसूचीहरूबाट लिन सकिनेछ।

अध्यक्ष महोदय,

प्रस्तुत बजेट तर्जुमाको लागि मार्ग निर्देशन गर्नुहुने गाउँपालिका अध्यक्षज्यू, गाउँ र बस्तिहरूमा योजना छनौट गर्न सहयोग पुर्याउने वडा अध्यक्ष ज्यू, कार्यपालिका सदस्य ज्यूहरू, वडा सदस्य ज्यूहरू, राजनैतिक दलहरू, टोल विकास संस्थाहरू, नागरिक समाज, विभिन्न संघ संस्थाहरू, पत्रकार मित्रहरू, सबै क्षेत्रका विशिष्टीकृत महानुभावहरू एवं राष्ट्र सेवक कर्मचारीहरूमा हार्दिक धन्यवाद व्यक्त गर्न चाहान्छु।

प्रस्तुत आर्थिक विधेयक तथा विनियोजन विधेयक र बजेटलाई गाउँ सभाबाट पारीत गरी प्रस्तुत बजेटको सफल कार्यान्वयनमा सकारात्मक सहयोग गर्नुहुन सम्पूर्ण गाउँ सभा सदस्यज्यूहरूलाई हार्दिक अनुरोध गर्दछु। साथै बजेटको सफल कार्यान्वयनको क्रममा आवश्यक सहयोगको लागि राजनैतिक दलहरू, विभिन्न

संघ संस्थाहरु, पत्रकार मित्रहरु, सबै क्षेत्रका विशिष्टीकृत महानुभावहरु एवं राष्ट्र सेवक कर्मचारीहरुमा विशेष अनुरोध गर्दछु। धन्यवाद ।

भगवती शर्मा

उपाध्यक्ष

मिति: २०८३।०३।१०